

750 Sena mill-Ghoti tal-Labtu tal-Karmnu

minn Fra Renald J.M. Lofreda O. Carm.



Sena Marjana Karmelitana

Permezz ta' ittra li baghat fis-16 ta' Mejju 2000, il-Pirjol Ġenerali ta' l-Ordni Karmelitan, P. Joseph Chalmers O. Carm., habbar li s-sena 2001 ghandha tkun *Sena Marjana Karmelitana* fl-Ordni Karmelitan kollu f'gheLuq is-750 sena mit-tradizzjoni ghażiza tad-dehra tal-Madonna tal-Karmnu lil San Xmun Stock li fiha tatu l-Labtu Mqaddes bhala sinjal ta' harsien. F'din l-ittra l-Pirjol Ġenerali heġġeġ lil kull Karmelitan biex matul din is-sena jsir jaf aktar lil Marija u permezz taghha jasal biex jersaq aktar qrib lejn Ġesù li hu ċ-ċentru tal-hajja Karmelitana.

Biex din is-sena tiġi mgħixa u ċcelebrata kif jixraq, l-Ordni kollu qieghed jorganizza attivitajiet u ċcelebrazzjonijiet Marjani. Fil-provinċja Karmelitana Maltija, iċ-ċelebrazzjonijiet bdew nhar it-Tlieta 16 ta' Jannar 2001 permezz ta' quddiesa konċelebrata mmexxija mill-Provinċjal tal-Karmelitani fis-Santwarju Bażilika tal-Madonna tal-Karmnu, il-Belt. Waqt din iċ-ċelebrazzjoni nqrat ittra li l-Pirjol Ġenerali baghat lill-Karmelitani Maltin għal din l-okkażjoni kif ukoll thabbar il-programm taċ-ċelebrazzjonijiet li l-kummissjoni mwaqqfa apposta fil-Kapitlu Provinċjali 2000 hejjiat għal din is-sena. Fil-fatt nhar is-Sibt 17 ta' Frar 2001 sar pellegrinaġġ Marjan għall-abbatini Karmelitani u l-abbatini tal-knejjes iddedikati lill-Madonna. Dan sar fil-parroċċa taghna mill-Knisja l-Antika u Matrici sal-Knisja Parrokkjali fejn saret ċcelebrazzjoni permezz ta' kant u talb. Fil-25 ta' Marzu giet organizzata gurnata għall-familja fid-Dar tat-Talb, il-Lunzjata li ntemmet permezz ta' quddiesa u pellegrinaġġ bil-kwadru tal-Madonna. Fix-xahar ta' Mejju saru diversi konferenzi fuq il-Madonna minn Marjologu Irlandiż, Patri Chris O'Donnell O. Carm., u fil-bidu ta' Ġunju gie organizzat pellegrinaġġ Marjan għal Aylseford fejn skond it-tradizzjoni sehhet id-dehra tal-Labtu. Nhar l-Erbgħa 27 ta' Ġunju saret manifestazzjoni Marjana mill-Knisja ta' San Publiju fil-Furjana sal-Kon-



katidral ta' San Ġwann il-Belt. Iċ-ċelebrazzjonijiet qeghdin jilhq u l-qofol tagħhom f'dan ix-xahar ta' Lulju u se jkomplu matul is-sena kollha sa Diċembru.

Min-natura tiegħu, il-bniedem irid juri l-ferh tiegħu minn barra billi jiċcelebra u jifrah. Izda din is-sena Marjana m'għandhiex tkun biss okkażjoni biex naghmlu l-festi u malli tgħaddi jintesa kollox. F'sena bħal din kull Karmelitan għandu jfittex li jsir jaf aktar lil Marija u jikber dejjem aktar fir-relazzjoni tiegħu magħha bħala ommu għażiża. Marija hija mezz effikaċi li jwassalna għand Ġesù. Għall-parroċċa tagħna li hija mmexxija mill-Patrijiet Karmelitani, din is-sena għandha tkun okkażjoni biex insiru nafu aktar min hi Marija, x'rabta għandha mal-Karmelitani u x'post għandha fil-hajja tagħna ta' nsara.

Marija Patruna tal-Karmelitani

L-Ordnijiet reliġjużi, sa mit-twaqqif tagħhom, dejjem kellhom devozzjoni partikulari lejn il-Madonna, l-aktar dawk kontemplattivi bħalma huma l-Karmelitani. Sa mill-bidu tagħhom fuq il-Karmelu sal-ġurnata ta' illum, il-Karmelitani dejjem zammew lil Marija f'post ta' ġieħ u hatru lilha bħala omm, patruna u sinjura tal-post tagħhom. Marija u l-Karmelu huma marbutin flimkien u l-Karmelu huwa kollu kemm hu ta' Marija. Ir-regola Karmelitana hija mfassla fuq il-mixja wara Ġesù Kristu u tiġi mgħixa ma' Marija u f'Marija għaliex kif jgħid il-Beatu Titu Brandsma, kull Karmelitan irid ikun Marija ohra u jhalli lil Marija tgħix fih.

Min-natura tiegħu, il-Karmelu huwa wkoll Marjan u li kieku ma kienx Marjan, ma kienx ikun Karmelitan. Din il-karatteristika Marjana ta' l-Ordni twieldet mill-mentalità medjevali li fiha twaqqaf l-Ordni fil-bidu tas-seklu 13. F'dawk iż-żminijiet lanqas biss kont tohlom li ma tkunx taht il-protezzjoni ta' sid fewdaturju jekk ma kontx tkun kjerku jew kavallier. L-ideal Karmelitan kien sa mill-bidunett wara Kristu, is-Sid ta' l-Art Imqaddsa. U la darba l-Karmelitani bdew fl-Art Imqaddsa, hassew li kellu jkollhom ukoll rabta ma' omm is-sid tagħhom, Marija. Huma kienu jharsu lejn Marija bħala s-sinjura tal-post u bħala protettriċi tagħhom għaliex huma kienu l-qaddejja ta' Binha. Għalhekk il-Karmelitani għażlu lil Marija bħala patruna tagħhom. Li jkollok padrun kien jimplika ċerti drittijiet għas-sudditi u obbligi min-naha tas-sudditi lejn il-padrun. Għalhekk il-Karmelitani jiddedikaw ruhhom għal Marija u jonorawha, filwaqt li Marija tharishom.

Il-ktieb għażiż għall-Ordni Karmelitan *De Institutione Primorum Monachorum*, jgħid li l-ewwel Karmelitani għażlu lil Marija bħala patruna u protettriċi tagħhom għaliex hi biss fost in-nisa kollha kienet tixbah lilhom, fis-sens li offriet lil Alla l-verġnità tagħha. Kif huma kienu l-ewwel verġni fost l-irġiel, Marija kienet l-ewwel verġni fost in-nisa.

Ir-rabta tal-Karmelitani mal-Madonna tidher ukoll mit-titlu ufficijali ta' l-Ordni: *L-Ordni ta' l-Aħwa tal-Verġni Mqaddsa Marija ta' l-Għolja tal-Karmelu*. Sa mill-bidu tagħhom fuq il-Karmelu, in-nies bdew isibuhom b'dan l-isem. Il-kostituzzjonijiet ta' l-Ordni ta' l-1249 kienu taw direttiva li kull meta xi Karmelitan kien jiġi mistoqsi

xi haġa dwar l-Ordni dan kellu jaghti l-isem tal-Madonna. Ġwanni Baconthorpe, awtur Marjan importanti hafna jipprova juri li r-regula Karmelitana tirrifletti l-virtujiet ta' Marija u għalhekk bir-raġun kollu li l-Ordni jgħib isimha. Hu jgħid bla tlaqliq li l-Ordni ma jkunx fidil lejn l-ghan li għalih twaqqaf jekk ma jzommx f'qalbu lil Marija. Awtur iehor Karmelitan, Arnaldo Bostio jgħid li kull Karmelitan irid ihobb, jimita, jitlob u jiddependi minn Marija għaliex hija għajn ta' grazzji.

Marija Omm il-Karmelu

Marija hija s-sinjura tal-Karmelitani, iżda aktar milli patruna hija omm li thares lil uliedha b'imhabba kbira. Il-Karmelu huwa kkonsagrat lil Alla fuq l-imitazzjoni ta' Marija li bhala omm tidhol għall-bnedmin u tibghat fuqna xita ta' grazzji mis-sema. Il-Karmelitani dejjem attribwew il-helsien ta' l-Ordni mill-qerda lil din l-omm għażiża tagħhom. Bhala radd il-hajr lil din l-Omm tas-sema bdew jiċcelebraw it-tifkira solenni tal-Verġni Mqaddsa Marija ta' l-Gholja tal-Karmelu fis-16 ta' Lulju. Minhabba dan it-titlu ta' omm hemm famljarità kbira bejn Marija u l-Karmelitani. Għandna hafna legġendi u tradizzjonijiet li juruna kemm drabi l-Madonna dahlet għall-Ordni tagħha u salvatu mill-persekuzzjoni u l-qerda.

Ir-Rigal tal-Labtu Mqaddes

Bla dubju ta' xejn, it-tradizzjoni għażiża tad-dehra u l-ghoti tal-labtu lil San Xmun Stock mill-Madonna hija xhieda ta' l-imhabba ta' Marija lejn l-Ordni Karmelitan. Din it-tradizzjoni għażiża tehodna lura lejn is-sena 1251 meta l-Karmelitani kienu għaddejjin minn żmien ikrah u diffiċli. Kienu għadhom kemm ġew fl-Ewropa wara li harbu minn fuq il-Karmelu minhabba l-Musulmani u minhabba li hadd ma kien jaf bihom, l-isqifijiet u l-kappillani ma riduomx fit-territorji tagħhom għax bdew jgħidu li ma setgħux jifhmu xi bżonn kien hemm ta' Ordni Mendikanti ġdid fil-Knisja.

Il-Pirjol Ġenerali ta' dak iż-żmien, Xmun Stock kien inkwetat hafna għall-Ordni u ta' sikwit kien jitlob lill-Madonna b'fidi shiha biex hija taghti lill-Karmelitani xi sinjal. B'insistenza kbira kien jitlob lil Marija bit-talba għażiża tal-*Flos Carmeli*.

Fjur tal-Karmelu,

dielja għammiela,

dija tas-sema,

Int wahdek fix-xbubija,

B'gieh t'omm tiftaħar.

Omm l-iżjed helwa,

li ġmielek qatt ma ttabba',

lill-Karmelitani,

aghtihom rahan ta' mhabba.

Kewkba tal-baħar.

Skond it-tradizzjoni l-Madonna qatgħet ix-xewqa ta' Xmun meta fil-lejl tas-16 ta' Lulju 1251 deheritlu waqt li kien qiegħed jitlobha u tatu l-Labtu bhala sinjal tal-harsien tagħha. Għall-Karmelitani, il-Labtu huwa sinjal ta' konsagrazzjoni lil Marija u sinjal tal-harsien tagħha. Kull min jilbsu jrid jiftakar dejjem li jrid jimita l-virtujiet ta' Marija.

Il-maternità ta' Marija għall-Karmelu hija realtà kontinwa fil-hajja ta' kuljum ta' kull Karmelitan. Ta' veru omm li hi, Marija qatt ma titlaq lil uliedha l-aktar fil-

mumentu diffiċli u tal-bżonn. Marija hija l-mimlija bil-grazzja, l-aktar hlejqa qrib ta' Alla u għalhekk l-imhabba tagħha ta' omm mhix biss għall-Karmelu, iżda għall-Knisja kollha. Marija ssir kolloxx għal kulhadd u tiftah il-qalb hanina tagħha biex kulhad ihoss l-imhabba kbira tagħha. Marija dejjem tidhol għal uliedha li hija tnissel għal Kristu permezz tal-Vanġelu u taġthiom il-hajja sakemm Kristu jifforma ruhu ġewwa fihom u huma jinngaħdu miegħu fis-sema.

Id-Devozzjoni lejn il-Madonna tal-Karmnu f' Santa Venera

Fit-12 ta' Diċembru 1912 il-Patrijiet Karmelitani aċċettaw li jieħdu f'idejhom il-knisja l-antika ta' Santa Venera. Sa minn meta nbniyet, din il-knisja kienet iddedikata lil Santa Venera V.M. u hekk baqgħet sa llum. Għalkemm il-Karmelitani ma ddedikawx il-knisja lill-Madonna tal-Karmnu, madankollu ma setax ikun li jonqsu milli jxerrdu d-devozzjoni lejha. Fil-parroċċa tagħna għandna devozzjoni kbira lejn il-Madonna tal-Karmnu u j'alla tkompli tikber u tissahħah. It-Terz'Ordni ma damx ma qabad gheruq sodi f' Santa Venera u kien proprju fil-Knisja l-Antika u Matriċi li l-Beatu Dun Ġorġ Preca nkiteb bhala Terzjarju Karmelitan fil-21 ta' Lulju 1918 u sena wara pprofessa fit-Terz'Ordni u ha l-isem ta' Patri Franku. Dan ġara fis-26 ta' Lulju 1919.



L-istatwa tal-Madonna tal-Karmnu meqjuma fil-kripta tal-Knisja Parrokkjali.

Fl-istess knisja nsibu kwadru sabih li huwa skola tal-Cali, li jirrapreżenta lill-Madonna qieghda taġthi l-Labtu lil San Xmun Stock. Fil-Knisja Parrokkjali nsibu l-istatwa sabiha u devota tal-Madonna tal-Karmnu. Din l-istatwa saret f'Ruma fl-1949 mid-ditta *Arte Sacra* u ġiet tiswa Lm50. Wara saritilha l-induratura li ġiet tiswa Lm80 u l-kuruna tal-fidda li swiet Lm20. Il-pedestall artistiku li fuqu tintrama l-Madonna inxtara minghand il-Komunità Karmelitana tal-Belt Valletta u saru wkoll erba' anġli biex jintramaw fl-erba' kantunieri tiegħu. Dawn iżommu f'idejhom simboli Marjani u žigarella kull wiehed bil-kliem *Gloria Libani data est di, decor Carmeli et Saron*. Il-ġlorja tal-Libanu tinghata lilha, il-ġmiel tal-Karmel u ta' Saron. Nazzarenu Zammit hallas l-istellarju tal-Madonna, irraġġiera tal-Bambin u l-labtijiet tal-fidda li ġew jiswew Lm22. Aktar tard l-induratura reġgħet saret mill-ġdid u saru wkoll il-bankun u l-bradella ġodda, li jintużaw ukoll biex



Il-kwadru sabih ta' l-iskola ta' Cali, li tirrapreżenta lill-Madonna qiegħda tagħti l-Labtu lil San Xmun Stock.

l-ahhar dehra tal-Madonna ta' Fatima. Meta tlestiet il-kripta tal-knisja l-ġdida, l-istatwa bdiet tinżamm fiha u l-festa f'Ottubru bdiet issir fiha wkoll u hekk għadha sal-ġurnata tal-lum.

Huwa d-dmir ta' kull Karmelitan li jżomm hajja d-devozzjoni Marjana tal-Karmelu. Il-Papa Ġwanni Pawlu II, eżorta lill-Familja Karmelitana meta qalilha li għandha tradizzjoni Kristoloġika u Marjana li trid iżżommha hajja għax il-fraternità Karmelitana hija kkaratterizzata minn dan l-aspett Marjan. Il-Karmelu jeżisti għal Marija, hija kollox għall-Karmelu. Fil-Karmelu kollox jitkellem fuq Marija: it-titlu, it-tonka, il-liturġija, l-ispiritwalità u l-mistika. Il-Karmelu huwa kollu kemm hu ta' Marija.

fuqhom tintrama l-istatwa ta' Marija Addolorata. Din l-istatwa tal-Madonna liebsa t-tonka tal-Karmelitani u l-kappa bajda, għalkemm sempliċi u mhux ta' xi valur artistiku partikulari għandha hlewwa li ssahhar u tiġbed lil dak li jkun sabiex jieqaf quddiemha u jitlob.

Id-direttur tat-Terzjarji ta' dak iż-żmien Patri Rafel Caruana rsista kemm felah għal din l-istatwa li thallset minn ċerta Sinjura Borg minn Hal Qormi. Meta l-patrijiet kienu fethu l-kappella tax-Châteaux Lonz din l-istatwa kienet tinżamm fiha u għall-festa kienet tittiehed u tintrama fil-knisja l-antika, f'dak iż-żmien il-Knisja Parrokkjali. Il-festa u l-purċissjoni tal-Madonna tal-Karmnu fil-parroċċa tagħna kienet issir fix-xahar ta' Lulju, Hadd qabel Santa Venera. Izda mbagħad il-festa bdiet issir f'Ottubru fis-Sibt l-aktar viċin tat-13 tax-xahar li huwa

LANTERN PHARMACY

1, Misrah il-Kebbies, Sta. Venera • Tel: 444648

For all your health & beauty requirements

We wish all our clients a happy feast